

11 சமயக் குரவர் நால்வர்

சைவ சமயக்குரவர்கள் என அழைக்கப்படுபவர்கள், திருஞானசம்பந்தமூர்த்தி நாயனார், திருநாவுக்கரசு நாயனார், சுந்தர மூர்த்தி நாயனார், மாணிக்க வாசக சுவாமிகள் என்னும் நால்வருமாவர். சைவசமயக் குரவரும் சிவனைக் குறித்து அநேக பாடல்கள் பாடி, பல அற்புதங்களைச் செய்து, சைவசமயமே மெய்ச்சமயம் என்று நிலை நிறுத்தியவர் ஆவர்.

தமிழ் நாட்டின் பல பகுதிகளிலும் இருந்த சிவதலங்களுக்கு, சமயக் குரவர் நால்வரும் அக்காலத்தே கால்நடையாக யாத்திரை செய்தனர். அத்தலங்களின் மீது திருப்பாடல்களைப் பாடினர். அற்புதங்கள் பலவற்றைச் செய்தனர். அதனால் சைவநெறி தழைத்தது. சைவத்தின் பெருமை நிலைநாட்டப்பட்டது. அத்தகைய பெருமை வாய்ந்தோர் பற்றி, நாம் கற்றல் அவசியமாகும். அவர்கள் செய்த பணியை முன்மாதிரியாகக் கொண்டு, இயன்றளவு சமய , சமூகப் பணிகளைச் செய்ய நாம் முன்வர வேண்டும்.

(அ) திருஞானசம்பந்தமூர்த்தி நாயனார்

சோழ நாட்டின் சீர்காழி என்னும் பகுதியில் வாழ்ந்த சிவபாத விருதயருக்கும், பகவதி அம்மையாருக்கும் மகனாக, திருஞான சம்பந்தர் பிறந்தார்.

சிவபாதவிருதயர் ஒருநாள் சீர்காழிப் பகுதியிலுள்ள தோணிபுரக் கோயிலுக்குச் சென்றார். குழந்தையும் தந்தையுடன் சென்றது. குழந்தையைத் திருக்கோயில் குளக்கரையில் இருத்திவிட்டு, தந்தை குளத்தில் நீராடினார்.



நீரினுள் மூழ்கிய தந்தையைக் காணாது ஏங்கிய குழந்தை, 'அம்மையே, அப்பா' என்று அழுதது. அப்போது சிவபெருமான் உமாதேவியாரோடு அங்கே வந்தார். உமாதேவியார் தம் திருமுலைப்பாலைக் குழந்தைக்கு ஊட்டினார். அதனைப் பருகிய குழந்தை சிவஞானத்தையும், கலை ஞானத்தையும் பெற்றது.

நீராடி முடித்து விட்டு வந்த தந்தை, குழந்தையின் வாயிலே இருந்து வழிந்த பாலைக் கண்டார். அது பற்றி வினவினார். அப்போது குழந்தை கோயிலைச் சுட்டிக்காட்டி 'தோடுடைய செவியன்.....' என்று தொடங்கும் பதிகத்தைப் பாடியது. மூன்று வயதில் தேவாரம் பாடிய அக்குழந்தை ஞானசம்பந்தர் என அழைக்கப்பட்டார்.

ஞானசம்பந்தர் பல தேவாரங்களைப் பாடினார் அற்புதங்களைச் செய்தார். சிவபெருமானிடம் பொற்றாளம், முத்துக்குடை, முத்துச் சின்னம், முத்துப்பந்தர் பெற்றார். படிக்காசு பெற்று, பஞ்சம் தீர்த்தார். திருமறைக்காடு என அழைக்கப்படும் வேதாரணியத்தில் வேதங் களினாலே பூட்டப்பட்டுத் திருநாவுக்கரசு நாயனாராற் திறக்கப்பட்ட திருக்கதவை அடைக்கச் செய்தார். பாண்டிய மன்னனின் நோயை நீக்கி, அவரைச் சைவனாக்கினார்.

ஆளுடைய பிள்ளையார், பாலறவாயர், பரசமய கோளரி என்பன அவரது வேறு பெயர்களுட் சிலவாகும். அவர் பதினாறு ஆண்டுகள் இவ்வுலகில் வாழ்ந்து, வைகாசி மூல நாளில் சோதியுட் கலந்தார்.

(ஆ) திருநாவுக்கரசு நாயனார்

திருநாவுக்கரசர், திருஞானசம்பந்தர் காலத்தைச் சேர்ந்தவர். கி.பி 7ஆம் நூற்றாண்டில் வாழ்ந்தவர். அவர் திருமுனைப்பாடி நாட்டில் திருவாமூரில் வாழ்ந்த புகழ்நாருக்கும் மாதினியாருக்கும் மகனாகப் பிறந்தார். அவரது பிள்ளைத் திருநாமம் மருநீக்கியார் என்பதாகும். அவர் இளமைக் காலத்தில் பல துன்பங்களை அனுபவித்தார். சமண சமயத்தில் சேர்ந்து, அச்சமய நூல்களைக் கற்றுத் தேர்ந்து தருமசேனர் என்னும் பெயருடன் சமண சமய குருவாகத் திகழ்ந்தார்.

தமக்கை திலகவதியார் தம்பியைச் சைவத்துக்கு மீட்டுத் தரும்படி இறைவனை வேண்டினார். சிவபெருமான் அவர் கனவில் தோன்றி, 'தம்பியை மீட்டுத் தருவோம்' என்றார். தருமசேனருக்குச் சூலைநோய் உண்டாகியது. அதனைச் சமணர்களால் குணப்படுத்த முடியவில்லை. அதனால், அவர் தமக்கை யாரிடம் வந்தார். தமக்கையார் கொடுத்த திருநீற்றை மேலில் பூசினார். தமக்கையார் அவரை திருவதிகை வீரட்டானேசுவர ஆலயத்துக்கு அழைத்துச் சென்றார். அவர் கோயிலை வலம் வந்து 'கூற்றாயினவாறு.....' என்று தொடங்கும் பதிகத்தைப் பாட, சூலைநோய் நீங்கியது. அவ்வேளை 'நாவுக்கரசு' என்னும் பெயர் இறைவனால் அவருக்கு வழங்கப்பட்டது.



திருநாவுக்கரசர் இறையருள் பெற்றதை சமணர்கள் அறிந்தனர். பல்லவ மன்னன் மகேந்திர வர்மனின் துணையுடன் அவருக்குப் பல கொடுமைகளைச் செய்தனர். நாவுக்கரசர் இறைவன் மீது தேவாரம் பாடி, அக்கொடுமைகளில் இருந்து மீண்டார். பல்லவ மன்னனையும் சைவத்துக்கு மாறச் செய்தார். பின்னர் நாவுக்கரசர், உழவாரம் கொண்டு ஆலயங்களில் புல், பூண்டுகளைச் செதுக்கி பணி செய்தார்.

நாவுக்கரசர் இறையருளால் பல அற்புதங்களைச் செய்தார். சமணர்களாலே ஏழு நாட்கள் சுண்ணாம்பு அறையில் அடைக்கப்பட்டிருந்தும், வேகாது பிழைத்தமை, சமணர்கள் கொடுத்த நஞ்சு கலந்த பாற்சோறை உண்டும் சாகாது பிழைத்தமை, கொல்ல வந்த யானை அவரை வணங்கிச் சென்றமை, கல்லுடன் கட்டி கடலில் விட்ட போது, கல் தெப்பமாக மிதந்தமை, சம்பந்தருடன் சேர்ந்து படிக்காசு பெற்று, பஞ்சம் தீர்த்தமை, திருமறைக்காட்டுக் கோயில் கதவு திறக்கப்பாடியமை என்பன அவர் செய்த அற்புதங்களுட் சிலவாகும்.

நாவுக்கரசு, அப்பர், ஆளுடைய அரசு, உழவாரப் படையாளி என்பன அவருடைய வேறு பெயர்களாகும். திருநாவுக்கரசர், இவ்வுலகில் எண்பத்தொரு ஆண்டுகள் வாழ்ந்து சைவத்துக்குப் பணியாற்றி சித்திரை மாதச் சதய நன்னாளில் முத்தி அடைந்தார்.

(இ) சுந்தரமூர்த்தி நாயனார்

இவர் திருமுனைப்பாடி நாட்டில் திருநாவலூரில் வாழ்ந்த சடையனாருக்கும், இசைஞானியாருக்கும் மகனாகப் பிறந்தவர். நம்பியாரூரர் என்பது அவரது பிள்ளைத் திருநாமம் ஆகும்.

நம்பியாரூரர், அந்நாட்டு அரசனாகிய நரசிங்கமுனையரினால் வளர்க்கப்பட்டார். அவர் வளர்ந்து, திருமணப்பருவத்தை அடைந்ததும், அவருக்கு புத்தூர் சடங்கவி சிவாச்சாரியார் என்பவரது மகளைத் திருமணம் பேசினார். திருமண

வேளையில் இறைவன் கிழப்பிராமண வடிவில் வந்தார் மணப்பந்தலில் வீற்றிருந்த சுந்தரருடன் வாதம் செய்தார். பின் திருவருட்துறையில் வழக்குத் தொடுத்து சுந்தரை தடுத்தாற் கொண்டார். அவ்வேளையில் சுந்தரர், கிழப்பிராமணராக வந்த சிவபிரானை 'பித்தன்' என்று வன்சொற் கூறி இகழ்ந்தார். அதனால், சுந்தரர், வன்தொண்டர் என்னும் பெயர் பெற்றார். "பித்தா பிறை சூடி...." என்று தொடங்கும் முதற் பதிகத்தைப் பாடினார்.



சுந்தரரை கிழப்பிராமணராக வந்த சிவபெருமான் ஆட்கொள்ளல்

சுந்தரர் பல திருத்தலங்களுக்குச் சென்றார். அங்குள்ள இறைவனை வழிபட்டு, தேவாரம் பாடினார். பல அற்புதங்களைச் செய்தார். செங்கற்களைப் பொன்னாகப் பெற்றுக் கொண்டமை, ஆற்றிலிட்ட பொன்னைக் குளத்தில் எடுத்தமை, முதலை உண்ட பிள்ளையை மீட்டமை என்பன அவரது அற்புதங்களுள் சிலவாகும்.

வன்றொண்டர், ஆலாலசுந்தரர், தம்பிரான் தோழர் என்பன

சுந்தருடைய மறு பெயர்களாகும். சுந்தரர் பதினெட்டு ஆண்டுகள் இவ்வுலகில் வாழ்ந்து ஆடிமாதச் சோதி நன்னாளில் திருக்கையிலையை அடைந்தார்.

(ஈ) மாணிக்க வாசக சுவாமிகள்

இவர் பாண்டிய நாட்டிலே திருவாதவூரில் வாழ்ந்த சம்புபாதாசிரியருக்கும் சிவஞானவதியாருக்கும் மகனாகப் பிறந்தார். அவரது பிள்ளைத் திருநாமம் திருவாதவூரர் என்பதாகும். அவர் பாண்டிய மன்னனுடைய முதலமைச்சராகப் பணிபுரிந்தார். அரசனின் வேண்டுகோளுக்கு அமைய, குதிரை வாங்கச் சென்ற போது, திருப்பெருந்துறையில் பரமாச்சாரியாக வந்த இறைவனால் ஆட்கொள்ளப்பட்டவர். குதிரை வாங்குவதற்கு வந்த நோக்கத்தை மறந்தமையால் அரசனால் தண்டனை பெற்றவர்.

இறைவன், திருவாதவூரரின் துன்பங்களை நீக்கினார். திருவாதவூரர் பொருட்டு, நரியைப் பரியாக்கினார். வைகை நதியைப் பெருக்கெடுக்கச் செய்தார். இறைவனின் கருணையை உணர்ந்த திருவாதவூரர், பதவியை விட்டு நீங்கி, மீண்டும் திருப் பெருந்துறையை அடைந்து பரமாச்சாரியரிடம் உபதேசம் பெற்றார்.



மாணிக்கவாசகர் இறைவனால் ஆட்கொள்ளப்படல், நரிகளை குதிரையாக மாற்றுதல்

திருவாதவூரர் பல திருத்தலங்களுக்குச் சென்று, திருவாசகம் பாடி வழிபட்டார். திருவாசகப் பாடலில் மகிழ்ந்த இறைவன், அவருக்கு மாணிக்கவாசகர் என்னும் திருநாமத்தைச் சூட்டினார்.

மாணிக்கவாசகர் பல அற்புதங்களைச் செய்தார். ஊமைப் பெண்ணைப் பேச வைத்தார். இறைவன் அடியவராக வந்து, அவருடைய திருவாசகத்தையும் திருக்கோவையாரையும் கேட்டு எழுதும் பேறு பெற்றார். ஈற்றில் எல்லோரும் காண்கனகசபையுட்புகுந்து, இறைவனுடன் இரண்டறக் கலந்தார். முப்பத்திரண்டு ஆண்டுகள் இவ்வுலகில் வாழ்ந்த இவர் இறைவனுடன் கலந்த தினம் ஆனி மகம் ஆகும்.

பயிற்சிகள்

01. பின்வரும் அட்டவணையைப் பூர்த்தி செய்க

நாயன்மார் பெயர்	தாய், தந்தை பெயர்	மறுபெயர்	செய்த அற்புதங்கள்
1. திருஞான சம்பந்த மூர்த்தி நாயனார்			
2. திருநாவுக்கரசு நாயனார்			
3. சுந்தரமூர்த்தி நாயனார்.			
4. மாணிக்கவாசக சுவாமிகள்			

செயற்பாடு

- ★ 'நாயன்மார் நால்வர்' என்ற பொருளில் 3 நிமிடம் உரை நிகழ்த்துக.
- ★ நால்வரும் செய்த அற்புதங்கள், தொண்டுகள் என்பவற்றை எழுதி, வகுப்பறையில் காட்சிப்படுத்துக.
- ★ ஆசிரியரின் உதவியுடன் நால்வரின் குரு பூசைகளை வகுப்பறையில் மேற்கொள்க.

பாடச்சுருக்கம்

- ★ நாயன்மார் நால்வரும் இறைவனின் அருளைப் பெற்றவர்கள்.
- ★ சம்பந்தர், அப்பர், சுந்தரர் ஆகியோர் தேவாரம் பாடியும் மாணிக்க வாசகர் திருவாசகம் பாடியும் இறைவனை வழிபட்டனர்.
- ★ நால்வரும் பல அற்புதங்களைச் செய்தவர்கள்.
- ★ நால்வரின் பெற்றோர், பிறந்த நாடு, ஊர், பிள்ளைத் திருநாமம், மறுபெயர், செய்த அற்புதங்கள் முதலான விபரங்கள் உள்ளடக்கப்பட்டுள்ளன.